

దశావతారాలు

“జగన్నాథరావు నన్ను పెంచి పెద్దచేసినవాడు. బంధుత్వ రీత్యా, వరసకి నాకు బాబాయి. అంటే నీకు తాతగారి వరస. ఆయనకి మనం చాలా ఋణపడి ఉన్నాం. హైదరాబాదులో కంటి శుక్లాల వైద్యం కోసం వొస్తున్న ఆయనకి నువ్వు అన్ని విధాలా సహాయం చేసి, మన కుటుంబం ఆయన పట్ల చూపాల్సిన గౌరవాదరాలకు వన్నె తెస్తావని నా నమ్మకం...”

చక్రవర్తి విసుగ్గా ఆ ఉత్తరాన్ని ఓ మూలకి గిరవాటేశాడు.

అది సరిగ్గా వెళ్ళి, చెత్తబుట్ట పక్కనే పడింది.

ఈ ముసలాళ్లకి వేరే పనిపాటా ఉండదు కాబోలు, ఏదో వంకతో హైదరాబాదు చూడాలని వొస్తున్న ముసలాడు వారమే ఉంటాడో, రెండు వారాలు ఉంటాడో ఎవరికి తెలుసు? ఒకే వయస్సుగల వాళ్లయితే కంపెనీగా ఉంటుంది, మైగాడ్! డొక్కు తాతయ్యతో ఈ గదిలో చివరిదాకా ఎలా గడపాలో, అంతవరకు రావొద్దనీ, వెళ్లక చెబుతానని మల్లిక, శైలజ, అరుణలకి చెప్పాలి. పొరపాటున వొస్తే కొంప మునిగిపోతుంది. ముసలాడు నాన్నగారి చెవిని వేస్తే. తన చెవి మెలేసి పెళ్లిచేసెయ్య గలరు! బెంగగా ఉడుక్కున్నాడు.

ఆప్రయత్నంగా క్యాలెండరు చూశాడు. పద్దెనిమిది - అంటే రేపే” ఆయన వచ్చేది!

అతని గుండెల్లో రైలు కూత కొట్టింది.

జగన్నాథరావుకి విశాలంగా, నాలుగు మంచాలు పట్టేంత జాగాలో రెండు మంచాలున్నాయి. షెల్ఫ్లో ‘లా’ పుస్తకాలు నీట్గా ఉన్నాయి. టేబుల్ కూడా అందంగా



సర్ది ఉంది. ఒక్క మాటలో చెప్పాలంటే. అదసలు బ్రహ్మచారి గదిలా లేనే లేదు! ఆ గదికి 'అటాచ్డ్'గా కిచెన్, బాత్, లావెట్రీలున్నాయి. ఏ అవసరానికీ మేడ దిగే పనిలేదు.

గది దాటగానే విశాలమైన చప్పా అక్కడో చిన్న పెళ్లి చెయ్యొచ్చు. పిట్టగోడ క్లాస్ట్ర అవతల. సూర్యచంద్రుల రాకపోకల్ని అందంగా చూపించే కొబ్బరి, పోకచెట్ల బారులున్నాయి. ఆరుబయట కుర్చీ వేసుకూర్చుంటే కళ్లకీ, మనసుకీ కలిపి పసందయిన విందు! ఆ దృశ్యాలు చూస్తూ అలాగే నిలబడిపోయిన జగన్నాథరావ్, చక్రవర్తి పిలుపుకి తేరుకున్నాడు.

“స్నానం చేస్తారా?”

“చేస్తాను”

అతని వెనక లోపలి కెళ్లేడు.

బాత్‌రూమ్ ఎటుందో చూపించి, కుర్చీలో కూలబడ్డాడు చక్రవర్తి. అతని ఆలోచనలు జగన్నాథరావ్ చుట్టూ తిరుగుతున్నాయి.

“ముసలాడు రిటైరయిన హీరోలా ఉన్నాడు. ఒకప్పుడు బాగా బ్రతికినట్లే కనుపిస్తున్నాడు. ఇది అతని మొదటి అభిప్రాయం.

ఆలోచనలు ముందుకి సాగాయి.

తనిక్కడ చార్జర్స్ అక్కవంటెన్నీ చేస్తున్నట్లు తండ్రి చెప్పేఉండాలి. ఆ వంకతో బయటకి తను వెళ్లకుండా ఒక్కణ్ణే పంపిస్తే సరి. ఎక్కడి కెళ్లాలన్నా 'ఆటో'లు ఉండనే ఉన్నాయి గనక, వెంట తను ఉండి తీరాల్సిన అవసరం లేదు.

భోజనం సంగతి? అవును... ఎలా? ఆచారం, ఆవకాయలేకపోతే, హోటల్ క్యారియర్లో తినమంటే సరి! అలా కాదంటే 'మీ ఇష్టం' అనేస్తే, ఆయన తంటాలు ఆయనే పడతాడు.

రూమ్ తాళం సంగతి.

డూప్లికేట్ ఉంది గనక సమస్య లేదు.

ఎవరికి వీలైన టైములో వాళ్లొచ్చి పోతుండొచ్చు.

దట్రాల్‌రైట్.

ఎలాగోలా కాలక్షేపం చేసెయ్యొచ్చు.

జగన్నాథరావ్ బాత్‌రూమ్‌లోంచి తిరిగి వచ్చి. ప్లాస్టిక్ తాడు మీద బట్టలు అరేశాడు. తల నీట్‌గా దువ్వుకుని, తనూ ఓ కుర్చీలో కూర్చున్నాడు.

“సో... నీ పేరు చక్రవర్తి. ప్రస్తుతం అక్కౌంట్స్ సామ్రాజ్యాన్ని పాలిస్తున్నావ్. ముఖ్య పట్టణం భాగ్యనగరం.. అంతేనా?” తాజాగా ఉన్న ఆయన మొహంలో నవ్వు మెరుస్తూంది.

లోపల 'ఈ వెధవజోకులకే నేను నవ్వాలి కాబోలు' అని చీదరించుకుని, పైకి

“పాత జోకులేస్తున్నారు మరీని” అన్నాడు అప్పటికయినా సిగ్గు పడతాడేమోనని.

సిగ్గుమాటెలా ఉన్నా, ఆయన రీవిలో గానీ, పోజులోగానీ కించిత్ కూడా మార్పులేదు. సమాధానం ఇవ్వకుండా నవ్వుచెరగని మొహంతో “ఊఁ” అని ఎదురుగా ఉన్న పేపరందుకున్నాడు.

చక్రవర్తి తనబాణం వేస్తయినందుకు కాస్త ఆశాభంగం చెందాడు.

అతని కెందుకనో జగన్నాథాన్ని ఏదో విధంగా ఏడిపించి, నిర్లక్ష్యం చేసి, తన ప్రశాంతతకీ, ఏకాంతానికీ అడ్డం వచ్చినందుకు శిక్షించాలని గట్టిగా అనిపించింది! అతని భావాలన్నీ మొహం మీద ప్రతిబింబిస్తున్నాయి.

జగన్నాథం అక్షరాలు చూడటమే లేదు.

పేపరు మాత్రం కళ్ల కెదురుగానే ఉంది.

“ఏమిటీ కుర్రాడి ధోరణి?” అనుకుంటూ, తనలో తను అతని మనస్తత్వాన్ని అంచనా వేసుకోసాగాడు.

కుర్రాడి తరహా చూస్తే సహకరించేలా లేదు. వీళ్ల నాన్న తత్వానికీ వీడికీ ఎక్కడా పోలికే లేదు.

వాడు తనని చూడగానే, క్షణం భూమి మీద నిలవడు, “బాబాయ్, బాబాయ్” అంటూ అడుగడుక్కి తనని కనిపెట్టుకుని ఉంటూ, అంగరక్షకుడిలా అన్నీ తనే చూసుకుంటుంటాడు.

తనవల్ల వాడు పొందిన ఉపకారం మాత్రం తక్కువా?

సొంత కొడుకు కన్నా అధికంగా చూసుకున్నాడు.

డబ్బు గురించి ఎలాంటి ఇబ్బందీ పడకుండా ముందుగానే అన్నీ ఊహించుకుని చేతికిచ్చేవాడు.

ఇన్ని చేసినందుకు వాడిలో మిగిలిన కృతజ్ఞతే చాలు తనకి, కొండంత తృప్తి! ఉపకారాలు పొందిన వాళ్లంతా కృతజ్ఞులై ఉండటం సాధ్యమా? స్వాతి చినుకులన్నీ ముత్యా లవుతున్నాయా? చూద్దాం... కుర్రాడు కద? వాడికీ ఓ అవకాశం ఇద్దాం.

ఆ సాయంత్రం. అలవాటుగా ‘లాంగ్ వాకింగ్’కి వెళ్లి మెట్లెక్కి వస్తూ మేడపైన అడగొంతు పెద్దగా నవ్వుటం వినిపించి అలాగే నిలబడి పోయాడు, జగన్నాథరావ్.

“ఎవరై ఉంటారు?” కుతూహలంగా పైకి నడిచాడు.

తలుపులు దగ్గరగా వేసి ఉన్నాయి.

“ఇంకా ఎన్నాళ్లు బాబూ, మనకీ రాబిన్సన్ క్రూసో బాధ? ఎప్పుడు వెళతాడు మీ ముసలాడు?” ప్రశ్నిస్తోంది అడగొంతు.

“గట్టిగా అనకు, వచ్చే వేళయింది” చక్రవర్తి.

“ఇట్లా భయభయంగా మాట్లాడుకోవటం బోరుగా ఉంది”

“అవును, నాకూ అంతే కానీ హెల్ప్ లెస్!”

“ఓ.కె. డియర్! వొస్తాను మరి..!”

“ఊరికే వెళ్లిపోతే ఎలా? మామూలు ఇవ్వవా?”

“ఊఁ... డోంట్ బీ సిల్లీ... అబ్బ వదులు... చక్రీ...”

స్పష్టంగా ముద్దుపెట్టుకున్న సవ్వడి విన్పించింది. (బహుశ పెనుగులాట వల్ల కావొచ్చు..)

జగన్నాథరావుకి కిందకి వెళ్లే అవకాశం లేదు. తప్పుకునే టైము లేక అలాగే నిలబడిపోయాడు.

దాదాపు ఒకళ్లనొకళ్లు హత్తుకుని తలుపు తెరిచి, షాక్ తిన్నట్లు విడిపోయారు.

జగన్నాథరావు “ఎక్స్క్యూజ్ మీ” అంటూ వాళ్ల మధ్య ఖాళీలోంచి లోపలికెళ్లిపోయాడు. ఆ అమ్మాయిని పంపించి తిరిగొచ్చిన చక్రవర్తి ఏదో పుస్తకం తిరగేస్తూ మౌనంగా ఉండిపోయాడు.

జగన్నాథరావు రేడియో వింటూ కళ్లుమూసుకు పడుకున్నాడు. ఆయన అడిగితే చెబుదామని చక్రవర్తి, అతను చెబితే విందామని జగన్నాథరావు ఊరుకుండిపోయారు. ఎవరూ ఆ విషయం ఎత్తుకుండానే కాలం జరిగిపోయింది!



“గురువుగారూ నమోన్నమః” అదిరిపడ్డాడు జగన్నాథరావు.

అందమయిన హుస్సేన్ సాగర్ మీద నుండీ దృష్టిని ఆ గొంతు విన్పించిన వైపు మళ్లించాడు.

అలాగే ఆశ్చర్యంగా చూస్తున్నాడు అతని కేసి.

“నేనండీ... మీ శిష్యుడు ప్రజాపతిరావుని... మీ కన్యాశుల్కం నాటకం టీమ్ లో గిరిశాన్ని!”

“నువ్వటోయ్ ప్రజాపతి! చాలా మారిపోయావ్ సుమా..” నవ్వుతూ ప్రేమగా చెయ్యందుకుని బెంచీ మీద తన పక్కన కూర్చోబెట్టుకున్నాడు జగన్నాథరావు.

“మారిపోకనేమండీ? ఇప్పటి మాటా? మీ టీమ్ వదిలి ముప్పయ్యేళ్లు దాటింది. ఇక్కడే హైదరాబాదులో స్థిరపడిపోయాను..”

“రంగు వేసుకుంటున్నావా?”

“ఉహు.. అది మానేది లేదు. చివరి శ్వాస వరకు నటిస్తూనే ఉంటానని శపథం చేశాను...” నవ్వాడు.

ఇద్దరూ పాత రోజుల జ్ఞాపకాలు తిరగ తోడుకున్నారు. మధ్యలో పల్లీలు

కొనుక్కున్నారు. కమ్మగా కాలం దొర్లిపోతుండగా, జగన్నాథరావుకి మెరుపులా చిన్న ఊహ మెరిసింది.

చక్రవర్తి అనాదరణ, అడపిల్లల పట్ల అతని చాపల్యం గుర్తొచ్చాయి.

“చూడు ప్రజాపతి! నాకో చిన్న సాయం చెయ్యగలవా?”

“మీ అంతటివా రడగటం నేను కాదనటమూనా? చెప్పండి” భక్తిగా అన్నాడు.



పిట్టగోడమీదకి ఒంగి బజారుకేసి, వచ్చేపోయే వాహనాల్ని, అందమైన అమ్మాయిల్ని చూస్తున్న చక్రవర్తి ఉలిక్కిపడ్డాడు.

సరిగ్గా అతనింటి ముందు చాలా ఖరీదయిన కారు ఆగింది.

అందులోంచి రీవిగా, దర్జాగా ఉన్న వ్యక్తి నేరుగా మెట్లెక్కి తన గదివైపే వస్తున్నాడు! చప్పున లేచి ఎదురువెళ్లాడు.

“ఎవరు కావలి సార్?”

అవతలి వ్యక్తి మొహంలో అందమయిన మందహాసం మెదిలింది.

“ఇఫ్ అయామ్ నాట్ రాంగ్... నీ పేరు చక్రవర్తి! అవునా?”

“అవునూ...” ఆశ్చర్యంతో తబ్బిబ్బవుతూ జవాబిచ్చాడు.

“నేను పరాయివాణ్ణి కాదులే... పద అలా కుర్చీల్లో కూర్చుందాం...” చొరవగా ముందుకి వెళ్లాడు.

ఇద్దరూ కూర్చున్నాక.

“నేను జగన్నాథరావు గారనబడే మీ తాతగార్ని బాల్యస్నేహితుణ్ణి, నన్ను శ్రీపతి అంటారు. దాదాపు ముప్పయి కోట్ల ఖరీదు చేసే పరిశ్రమలున్నాయి నాకు...”

చక్రవర్తి సర్దుకూర్చుని, శ్రద్ధగా వినసాగేడు.

“నేనింత గొప్పవాడిని కావటానికి కారణం మీ తాతగారే?”

“మీ తాతగారు’ ఈ సంబోధన ఇప్పుడు మధురంగా ఉంది.

“ఒక కోటీశ్వరుని కూతుర్ని ఇద్దరం గాఢంగా ప్రేమించాం. ఆ అమ్మాయికి మీ తాతమీద మక్కువ ఎక్కువ. మీ తాతకి నేనంటే మక్కువ. అందుకని ఆ అమ్మాయి మనసు మార్చి నాకు కట్టబెట్టాడు... కలతలేవైనా తలెత్తుతాయని మళ్లీ మా గుమ్మం తొక్కని మహోన్నతుడు మా జగన్నాథం... మొదట్నుంచీ ఇతరుల సుఖసంతోషాలే పరమావధిగా కృషి చేసిన మనీషి... వాడి గురించి ఎంత చెప్పినా తక్కువే!” తన్మయంగా అన్నాడు.

చక్రవర్తికి జగన్నాథరావు మీద అంతవరకు ఉన్న అయిష్టత మంచులా కరిగి పోసాగింది.

“దేవుడు నాకు అన్నీ ఇచ్చి ఒక్కటే లోపం చేశాడు..”

చటుక్కున ఆయన కళ్లలోకి కుతుహలంగా చూశాడు, చక్రవర్తి.

“మాకు సంతానం లేదు! విధిలేక ఒక అనాధపిల్లని పెంచుకున్నాం. ఆ పిల్ల కిప్పుడు వద్దెనిమిదేళ్లు... పెళ్లి చెయ్యాలి. కానీ, కులమతాల నిషానుండీ బయటపడని శిష్టసమాజంలోంచి ఏ బుద్ధిమంతుడు ముందుకు వస్తాడు?”

‘నేను చేసుకుంటాను’ అని గట్టిగా అనాలనిపించి కూడా, ఎవరో గొంతు నొక్కినట్లు ఉండిపోయాడు చక్రవర్తి.

“రావొచ్చు...కానీ, వచ్చేవాడు కేవలం డబ్బుకోసం వస్తాడు. ఆ పిల్ల గొంతు చేతులారా కరెన్సీనోట్ల పదునుతో కోసినట్లవుతుంది. ఈ పరోక్ష హత్య నేను చెయ్యలేను. నా రక్తం పంచుకోకపోయినా, నన్ను నాన్న అని పిలిచి నాలోని పితృహృదయాన్ని స్పందింపజేసి, నాకు తండ్రి హోదాని కల్పించిన ఆ అమాయకురాలికి అన్యాయం చెయ్యలేను. అందుకే మా జగన్నాథం ఇక్కడికీ వొస్తున్నానని రాయగానే, కొండంత సంబరంతో వెతుక్కుంటూ వచ్చాను. వాడు నాకు పరిష్కారం చెప్పగలడు. అసలు వాడి పాతపద్ధతులు మార్చి బలవంతంగా మా ఇంటికి లాక్కెళ్లాలని వచ్చాను. నేను ఇంద్రభోగాలు అనుభవిస్తూ, అందుకు కారణమైనవాడి నిలా దిక్కులేని మనిషిగా, నేనుండే ఊళ్లో ఉండనిస్తానా? ఇంపాసిబుల్! ఆ ఉత్తరం ఆలస్యంగా రాకపోతే మూడ్రోజులు ముందే వచ్చేవాణ్ణి”

చక్రవర్తికి ఉరిశిక్ష అనుభవిస్తున్నట్లుంది.

తను నిర్లక్ష్యంచేస్తూ, ఎన్నోమాట్లు సిల్లీగా ప్రవర్తించి, బలవంతంగా వెళ్లగొట్టి హాయిగా గాలి పీల్చుకోవాలను కున్నది ఈ మహావ్యక్తి ఆరాధించే మహానీయుణ్ణా!? గాడ్...

“బైదిబై! ఏడీ మా జగన్నాథం?” అప్పుడే గుర్తుకు వచ్చినట్లు అడిగాడు.

“అలా బిర్లామందిరం వైపు వెళ్లారు. వస్తుండొచ్చు...” తడబాటుగా చెప్పాడు.

ఇబ్బందిగా గడియారం చూసుకున్నాడు.

క్రింద కారు హారన్ మోగింది.

నవ్వేడు- “మా డ్రైవర్ కి కూడా టైమ్ సెన్స్ నేర్పాను. అందుకే వాడు హారన్ కొడుతున్నాడు. నాకు మరో పది నిముషాల్లో బోర్డుమీటింగు ఉంది. చాలా ముఖ్యమయిన విషయాలు డిస్కస్ చెయ్యాలి. మళ్లీ వచ్చి కలుస్తానని చెప్పు వస్తా” లేచాడు.

చక్రవర్తి చాలా వినయంగా “అలాగే సార్” అని ఆయన్ని సాగనంపేడు.

కారు కనుమరుగయ్యే వరకు చూసి, రూమ్ లోకి వెళ్లాడు.

ఎదురుగా జగన్నాథరావ్ బెడ్ కనుపించింది. దుప్పటి చెదిరి ఉంది. సరిజేసాడు. ఆయన సరంజామా అంతా ‘నీట్’గా సర్దాడు.

నిలువెత్తు అద్దాన్ని శుభ్రంగా తుడుస్తూ నవ్వుకున్నాడు.

ఈ అద్దం ముందు నిలబడి, ఈల వేసుకుంటూ, స్టయిల్ గా తల దువ్వుకుంటూ, పరోక్షంగా ఆయన ముసలితనాన్ని వెక్కిరించాడు. కానీ... ఇప్పుడా పని చెయ్యమన్నా చెయ్యలేడు.

మెట్లమీద ఎవరో వస్తున్న చప్పుడు వినిపించింది.

చూస్తే... ఆయనే!

చటుక్కున మొహమంతా నవ్వు విస్తరించింది.

“రండి తాతగారూ! ఇంతకు ముందే మీ కోసం శ్రీపతిగారని మీ స్నేహితులొకాయన వచ్చారు...”

మధ్యలోనే అడ్డుకుని “దార్లొ కనిపించాడల్లే... రానని చెప్పేశాను...” టూకీగా అని, అలసటగా మంచం మీద వాలాడు జగన్నాథరావు. చక్రవర్తి ఓ క్షణం తటపటాయించినా, మెల్లగా ఆయన విడిచిన చెప్పులు తీసుకు వెళ్లి మూలగా ఉంచాడు. లోపలికి వెళ్లి స్నానానికి వేడినీళ్లు రెడీ చేశాడు. టవల్స్, సబ్బు బాత్ రూమ్ లో ఉంచాడు.

అన్నీ ఎరగనట్లు గమనిస్తుండి పోయాడు జగన్నాథరావు.

ఆయన పెదవుల మీద కనీ కనిపించకుండా మందహాసం మెదిలింది.



రైలు కూత వేసింది.

ఆ సంకేతం అర్థమయిన వాడిలా “ఉంటాను తాతగారూ! వెళ్లగానే ఉత్తరం రాయండి. నాన్నగార్ని కలుసుకుంటే నేను అడిగానని చెప్పండి...” చక్రవర్తి చెయ్యి గాల్లో కదిలించాడు.

రైలు కదలి ముందుకు వెళ్తోంది. మాటలు రొదలో కలిసిపోతున్నాయి. గాలిలో చేతులు కదుల్తున్నాయ్.

భారంగా ఇంటిదారి పట్టాడు చక్రవర్తి.

దారంతా ఆలోచనలే.

ముసలాయన పట్ల హఠాత్తుగా తన ప్రవర్తన మార్చుకుని అతి మర్యాదలు చేయటాన్ని, అంతరాత్మలోంచి ఎవరో వేలెత్తి చూపి పగలబడి నవ్వుతున్నారు.

“నువ్వు ముసలాడికి వల వేశావ్... వల వేశావ్...” అదృశ్యంగా ఎవరో చెవుల్లో అరుస్తున్నారు.

ఇంటికి చేరి, దస్సిపోయినట్లు కుర్చీలో వాలిపోయాడు. కాళ్లు టీపాయ్ మీద ఉంచి ఇంటి కప్పుకేసి చూస్తుండి పోయాడు. ఏవేవో అర్థంలేని ఆలోచనలు.

శ్రీపతిగారు కారులో రావటం. ఆయనతో తన సంభాషణ గుర్తొచ్చాయి.

‘అరే.. ఆయన ఫోను నెంబరు సైతం అడగలేదు. కనీసం కాంటాక్ట్ లో ఉండేవాణ్ణి’ అనుకున్నాడు. మళ్లీ ‘టెలిఫోన్ డైరెక్టరీ చూస్తే సరి’ అనుకున్నాడు.



జగన్నాథరావ్ తన మర్యాదలకి కరిగితే, శ్రీపతిగారికి తన గురించి పరోక్షంగా నైనా రికమెండ్ చేస్తాడు. అప్పటికీ తను అన్నాడు, “ఓ మాటు శ్రీపతిగారి ఫ్యాక్టరీలు చూడాలనుంది... ఆయనతో చెప్పండి” అని.

ఆయన గంభీరంగా నవ్వి “దేశంలో వాడిని మించినవాళ్ళే ఉన్నారు. చూడదలుచుకుంటే వాళ్ళని చూడు. కానీ వనవాడనుకునేవాడి దగ్గర చవకబారు మనిషిగా కనిపించటం నాకిష్టం లేదు” అన్నాడు. ఆ మాటలు తనని కాస్త నిరుత్సాహ పరిచినా ఆశను వదులుకోలేదు. ఎంతైనా, తను ఆయన పెంచిన కొడుక్కి పుట్టినవాడు. ఆ మాత్రం అభిమానం ఉండకపోదు.

ముప్పై కోట్లు!

మైగాడ్... తనకా అదృష్టం పట్టకూడదూ.. హాయిగా మహారాజులా... ఇంపాలా కారులో... కోరిన దుస్తుల్లో... అడుగడుగునా మగువల జిలుగులతో... ఊహలతో ఒళ్లు పులకించింది.

శ్రీపతిగారు ఖరీదైన కూతురు జగన్మోహనంగా, మయురసింహాసనం మీద కూర్చుని, ఊహాసుందరిగా దర్శనమిచ్చింది... నవ్వుతోంది.. తను చేతులు జాచగానే, శ్వేతమయూరంలా తెల్లని పాలదుస్తుల్లో మెల్లగా తన వైపే కదలి వస్తోంది.

అంతలో ధ్యానభంగం అయింది.

తలతిప్పి చూశాడు.

పరాకుగా చెయ్యి తగిలి సైడ్టేబుల్ మీద నుండి ఇంగ్లీషు నవల జారిపడింది. అందులోంచి సగం బయటికి వచ్చిన తెల్లటి కవరుమీద తన పేరు కనిపించి కుతూహలంగా తీసాడు. కవరు అంటించిలేదు.

ఉత్తరం బయటికి తీశాడు.

“చిరంజీవి చక్రవర్తి!

నీతో సూటిగా చెప్పే ధైర్యం లేక ఈ ఉత్తరం రాస్తున్నా ననుకుంటే నువ్వు పూర్తిగా పొరబడినట్లే. పిరికితనం ఏమిటో నాకు తెలియదు.

అందుకు ఒక్క ఉదాహరణ చెబితేచాలు నీకు.

మీ నాన్న పుట్టిన ఘడియ మంచిదికాదనీ, దురదృష్ట జాతకుడనీ అందరూ ఈసడించుకునే వాళ్లు, కారణం, వాడు పుట్టిన కొద్దిరోజుల్లోనే కాస్త తేడాతో తల్లిదండ్రుల్ని పోగొట్టుకున్నాడు. బంధువులంతా చీదరించుకున్నారు. ఆ అనాధ పిల్లాడిని సాకటానికి కనీసం మేనమామ కూడా ముందుకి రాలేదు. చివరికి అనాధశరణాలయం పాలుచేద్దామన్నారు కొందరు.

అప్పుడు ముందుకి వచ్చిన వాణ్ణి నేను. నాకు కొడుకులు లేకకాదు. కొడుకులాంటి

పసివాడినలా దిక్కులేని వాణ్ణిగా మూఢ నమ్మకాలతో అనాధ శరణాలయం పాలుచెయ్యటానికి మనస్కరించక చేతుల్లోకి తీసుకున్నాను. తీసుకున్నందుకు ఫలితంగా నా ఇంట్లో, బంధువుల్లో ఎన్నెన్నో విమర్శలు, సమస్యలు ఎదురైనాయి. నిబ్బరంగా ఎదుర్కొన్నాను. వాడిని అందరికన్నా ఎక్కువ ఆదరణతో చూశాను. ప్రయోజకుణ్ణి చేశాను. గెలిచింది నేనే! ఈ గర్వం, ఆనందం, తృప్తి, జీవితమంతా నిండి ఉన్నాయి నాకు.

వాడి కొడుకుగా నీలో నేను ఆశించింది వేరు. చూసింది వేరు. నా ముందు నువ్వు వేసిన వేషాలు చూస్తే, మనసులో నీమీద జాలివేసింది. నీకు తెలియదు. వయసులో నేను నీకంటే ఎక్కువ వేషాలు వేశాను. 'రంగస్థల సార్వభౌమ'గా నాకు బిరుదు ఉంది.

కానీ, జీవితంలో జీవించటానికే ప్రయత్నం చేశాను. ఎందుకంటే నటనతో జీవన మాధుర్యాన్ని చెడగొట్టు కోవడమంత మూర్ఖత్వం ఈ సృష్టిలో మరొకటి ఉండదు గనక. అందువల్ల, ఎవరన్నా నా ఎదురుగా, జీవితంలో నటిస్తుంటే పరమ ఎలర్ట్ నాకు. వాళ్ల ఉద్దేశ్యం ఇతరులు వాళ్ల వెధవ్వేషాలన్నీ గుడ్డిగా నమ్మేస్తారని. అలాంటి వాళ్ల మీద చెప్పలేనంత కోపం నాకు.

నీ మీద నాకు అలాంటి కోపమే వచ్చింది.

అయితే, మీ నాన్న మీద నాకున్న ప్రేమ ఆ కోపాన్ని తగ్గించింది. జాలి కలిగించింది.

నీ తప్పు నీకు అర్థమయేలా చెప్పాలని పించింది.

ఇంకో సంగతి

దేవుడికే కాదు... ప్రతి మనిషికీ జీవితంలో దశావతారాలు ఎత్తే అవసరం ఏర్పడుతుంది. అయితే, ఇవి ప్రయోజనం పూర్తికాగానే చాలించక పోతే మాత్రం చాలా ఇబ్బంది.

శ్రీరాముడు, శ్రీకృష్ణుడు ఇంకా ఇప్పటికీ ఉంటే, వాళ్ల అవతారాలకు అంత విలువ ఉండేది కాదేమో! కాలంతో బాటు వచ్చే మార్పుల్లో ఇదీ ఒకటి.

మనిషి ఎత్తే దశావతారాలు ఏమిటా అని నీకు ఆశ్చర్యంగా ఉండొచ్చు.

ఇంకా స్పష్టంగా చెప్పాలంటే మనిషి కాదు మనిషిలోని మనసు దశావతారాలు ఎత్తుతుంది.

బాల్యంలోని మనసు చేపలా, తాబేలులా, వరాహంలా, అనేక పోకడలు పోతుంది. అంతలోనే చురుకు, అంతలోనే మందకొడితనం, మరంతలోనే విషయంలోకి చొచ్చుకుపోయే కుతుహలం, వయసులో మనసు కొంటెగా, విశ్వమంతా అందాలమయంగా, బృందావనంగా, కృష్ణుడి రాసలీలలతో పోటీ పడాలనే తపనతో కొట్టుకుంటుంది. మనసుకి పెళ్లి కాగానే ఒకే ఆలికి అంకితం కావాల్సిన అవసరాన్ని అనుక్షణం ఎదుర్కొంటుంది. కాస్త వయసు వచ్చిన మనసు అలజడుల నుండి శాంతి



వెతుక్కుంటూ బుద్ధుడిలా మారాలనుకుంటుంది. చెబుతూపోతే ప్రతి అవతారాన్నీ మనిషి మనసుకి ఏదో విధంగా అన్వయం చెయ్యవచ్చు. చెయ్యటమే కాదు ఒప్పించనూ వచ్చు.

నీకు ఒక్క విషయం చెప్పక తప్పదు. ఇప్పుడు నేను ముసలివాణ్ణి కానీ, ఒకప్పుడు నీలాగే పడుచువాణ్ణి దానర్థం - భవిష్యత్తు నీకు ముసలి తొడుగు వెయ్యడానికి కాచుకూర్చుందన్నమాట. ఏదో క్యాలెండరులో ఈ నిజం నీకు కనిపిస్తుంది. అందువల్ల వయసు ప్రభావాలకు లొంగిపోయి శ్రీ కృష్ణలీలలు చూపాలనుకోకు. అవి నీకు భవిష్యత్ జీవితంలో ఎన్నో చిక్కులు సృష్టిస్తాయి.

శ్రీపతిగా వచ్చి నిన్ను ఊరించిన మనిషి, నా కోరిక మీద జీవితంలో నటించి నిన్ను దెబ్బకొట్టాడు. అతను మహానటుడు, అంటే కోటీశ్వరుడు కాదు. కానీ, నీలో నేను చూడాలనుకున్న మార్పు ఈ ఉత్తరం నువ్వు చదివాకే తెలిసేది,

ఎలా తెలుస్తుందని అడక్కు

తెలుసుకోగల తెలివి నాకుంది!

ఆశీస్సులతో...

నీ

జగన్నాథరావ్ (తాత)

(యువ దీపావళి ప్రత్యేక సంచిక)